

Riċerka

Qwiel u Idjomi b'rabta mal-Baned fl-Ilsien Malti

Mark Sciberras, B.A. (Hons), P.G.C.E.



Fil-lingwa Maltija huma bosta dawk il-qwiel u l-idjomi li ghandhom xi tip ta' konnessjoni mal-baned, l-istrumenti u anke d-daqq tal-mużika. Minghajr l-iċken dubju, dan ikompli jsahhah l-idea li hajjet il-Maltin fl-imghoddi kienet iddur madwar il-festi, inkluż id-daqq tal-mużika.

Mat-twaqqif tal-ewwel baned Maltin (fosthom il-Banda ta' Marija Annunzjata f'Hal Tarxien) lejn nofs is-seklu dsatax, dawn bdew ihallu impatt fuq il-hajja tal-poplu Malti. Il-baned introduċew kuxjenza ġdida ta' ċiviltà fost il-poplu filwaqt li dahhlu sens ġdid ta' struttura, organizzazzjoni u dixxiplina; karatteristiċi li żgur ma kinux tal-popolin.

L-importanza tal-baned għall-Maltin fl-imghoddi għadha hajja sal-lum fil-lingwa Maltija. Li kieku l-baned ma kinux parti essenzjali mill-hajja tal-Maltin żgur li ma kinux se joholqu qwiel, idjomi u espressjonijiet b'rabta mal-baned.

Din il-lista ta' qwiel u idjomi tixhed dan kollu. Uhud minn dawn il-qwiel jew idjomi li jidhru hawn taht għadhom jintużaw sal-ġurnata tal-lum waqt li oħrajn qatt ma kont smajt bihom qabel jew jista' jkun li intilfu biż-żmien.

Aktar se ndumu nikkurdaw milli ndoqqu - tfisser li se ndumu wisq ma nibdew. L-orkestri jikkurdaw l-istrument tagħhom qabel il-kunċert u jqattghu l-hin ihejju ruhhom. Ma rridux nahlu aktar żmien nippreparaw ruhna milli ngawdu dak li nkunu rridu naghmlu.

Bil-banda llejla - din tinghad meta jkun hemm xi tfal jibku.

Donnu katuba - tirreferi għal xi hadd ohxon hafna.

Il-banda ddoqq u l-bajtar diehel - jinghad għall-abbużi li jidhlu għax hadd ma jaghti kas.

Il-katuba li tagħmel hafna hoss, ma hemm xejn fiha hlief arja - din tirreferi għal xi hadd li jagħmel hafna storbu meta jirrabja imma mbagħad jgħaddilu malajr.

Ix-xitan l-ewwel jagħmik, imbagħad idoqq it-trumbetta bik - din tfisser li x-xitan l-ewwel iwaqqghek fil-ħażen imbagħad ixandrek.



Ix-xitan li jdoqq it-trumbetta jaqbad mieghek la branzetta - tinghad ghal meta l-affarjiet imorru žmerç.

Jonħor daqs bumbardun - tirreferi ghal xi hadd li jonħor hafna u li jagħmel hafna hsejjes.

Ma għandux widna - tirreferi ghal xi hadd stunat u li mhux kapaçi jdoqq biçça mużika li jkun sema' għad li jkun jafha.

Mhix tal-widna - tintuża biex nirreferu ghal xi biçça mużika li meta tismagħha ma tiftakarhiex malajr biex terġa' ddoqqha.

Qatt iddoqq bit-trumbetta ta' haddieħor - tintuża biex tfisser li ma jaqbillekx tiftaħar b'għemil haddieħor.

Tas-sinjur bis-suġġetta u tal-fqir bit-trumbetta - din tfisser li l-iżbalji u d-difetti tal-kbarat, tas-sinjuri u ta' min jista' malajr jinħbew, imma tal-fqir u tal-batut jissemmeu mal-erbat irjeh.

Žgur li f'din il-lista ta' qwieli u idjomi m'hawnx il-ġabra shiha ta' dawki l-espressjonijiet kollha li b'xi mod għandhom rabta mal-banda jew id-daqq tal-istrumenti. Xi qwieli jew idjomi jista' jkun li ntilfu maż-żmien jew inkella ma kinux popolari daqshekk biex jiġu miktuba fl-imghoddi. Li hu žgur hu li ta' qabilna hadmu u stinkaw biex żammew hajja t-tradizzjonijiet u l-kultura ta' missirijiethom, mhux biss rigward il-lingwa Maltija iżda anke wkoll fejn jidhlu baned u daqq tal-mużika. Għalhekk ejjew nippreservaw u nibżgħu għall-kultura u t-tradizzjonijiet sbieħ li għandna filwaqt li ngħadduhom lil ta' warajna.

Referenzi

Brother Henry, *Qwieli Maltin*. Malta: De La Salle Brothers Publications, 1987. Stampat.

Fenech, K. *Idjomi Maltin: Imfissra u mwettqa b'siltiet minn kitba siewja*. Malta: Gutenberg Press, 2006. Stampat.

Manduca, J.S. u Mifsud. Ġ. *Il-Qawl iqul*. Malta: Publishers Enterprises Group, 1989. Stampat.

Vella, A. u Vella, C. "L-Origini tal-Baned Maltin u t-Twaqqif tal-Banda ta' Hal Tarxien". *Għaqda Mużikali Marija Annunzjata Hal Tarxien*, 6-65. 2012. Stampat.

